

ሎሚ ይአክል ዘይበለ፡ ታሪኹ ዝሐተለ

ሎሚ ይአክል ዘይበለ፡ ታሪኹ ዝሐተለ
ሃገሩ ዝኹሓደ፡ ካብ ህዝቡ ዘግለለ
ምስተውዓል ዝጎደሎ፡ ብምዕዶ ዝልለ
ንእሹቶ ዝተረፈቶ ንዕብዳን ጽላሎ።

ሕልንኡ ዝሸጠ፡ ህዝቡ ዝጠለመ
ዕሸሽ ዝበለ፡ ናይ ኣዳታት ቁዛመ
ብሕሉፍ ዘይመሃር፡ ትምህርቲ ዝተቐሰመ
ናይ ታሪኽ ጉሓፍ'ዩ፡ ፍትሒ ዝተሓሰመ።

ዘሕብን ዝመሰሎም፡ ንሕና ንሱ ምባል
ንምልኪ ምውሻም፡ ብኢሳይያስ ምትላል
ኤርትራ ረሲዖም፡ ኢትዮጵያ ክትኮናም ጽላል
ኣዚሮም ዘይሓሰቡ፡ ክብሪ ነብሶም ምጉዳል።

ዶብ ይተሓንጸጸ፡ ትብሉ ከምዘይጸናሕኩም
ሓደ ህዝቢ ኢና ካብ በሉ፡ መላኺ ኢዮኹም
ምድማር ዶ/ር ኣቢይ፡ ቀልጠፍኩም ዝረገገምኩም
ኢሰፓ ናይ ኢሳይያስ፡ ክትኮኑ ዝመረጸኩም።

ዘይሰቆሮም ኩሎም፡ ምብታን ናይ ሰድራቤት
ብርሰት ናይ ወለዶ፡ ዕንወት ናይ እንዳታት
ሰብ ዘይብላ ሃገር፡ ምብዳም ናይ ቦታታት
ፍጹም ዘይሰቆሮም ናይ ሰማእታት ጥልመት።

ሰራሒ ታሪኽ ተሳኢኑ፡ ኣብ'ዚ ሎሚ እዋን
ነዛ ሐጸር ሂወት፡ ክንድ'ዚ ምክንኻን
ነፍሱፍትወት ሳዕሪሩ፡ ተሪፍና ቁንጨ ትኳን
በዩን ክርከበ፡ ናይ ትማሊ ጀጋኑ ፈዳይን።

ኣቢይ ኢዩ ከይዱ፡ ናይ ቅድም ጅግንነት
እቲ ሃገር ዘምጽኣ፡ እቲ ሓርበኛነት
ብሓደ ሰብኣይ'ዶ፡ ሃገርካ ትዝመት
ኤርትራ እንዳጠፍኣት'ዶ፡ ሰቕ ኢልካ ትፅመት።

ኣይረሳክዎምን ይአክል ዝበለ፡ ካብ ድሮ-ጊሓቱ
ብንግሆኡ ዝተግዘበ፡ ኣካይዳ ኣመቱ፡
ህዝቡም ዘይጠለሙ፡ ብመትክል ዝሞኑቱ
ኣርሒቕም ዝርእዩ፡ ንነዊሕ ዝጠመቱ።

ኢሳይያስ ኣፈወርቂ ከመይ ቀሲኑ ይድቅስ
መቐልሰቱ ኣብ ማሕዩር፡ ጥዑይ ኣየር ከስተንፍስ
ክሳራ ኣይኮነን ኢሉና፡ ናይ ኣሸሓት ደም ክፈሰስ
ባዕሉ ነገርና፡ ካብ ኤርትራ ንኢትዮጵያ ከምዝግደሰ።

ወሃዮ ንዩው በላ፡ ቀደም'ዩ ተባሂሉ
በዓል በረኸት መንግስት ኣብ፡ ምስ ህግደፍ ከይሓከሉ
ናይ ትንኩልና መርቡብ፡ ፍሕሶ ናይ ተኳሉ
ብባዶ 3 ዝተተከለት፡ መሰርሒ ናይ ጉሓሉ።

ናይ ሓሶት መጋበርያ፡ ንጠንቀቕ ካብ ምኳን
ንሕሰብ ንመራመር፡ ዝኾነ ወረ ምእማን
ምምሃር የድልየና፡ ካብ ጌጋ ኣዳና ሂዋን
እንተዘይተናኸሱ መሊእም ኢዮም ኣትማን።

ሃገር ኣብ ሓደጋ ከላ፡ ምፍልላይ ንግደፍ
ኢደ-በይዛ ኣይንኹን፡ መሳርሒ ናይ ህግደፍ
ሓቢርካ ንቃለሱ፡ ንጋባእ ንጠርነፍ
ኣይንግበሮ ሓርነታዊ ቃልሰና፡ ሓላፍ ዘላፍ።

ኣብ ደገ ከባእሰና ኣይግባእን፡ ሰልጣን ናይ ህዝቢ
ብሩህ ኢዩ፡ መን ምኳኑ ሰልጣን ተረክቢ
ኣብ ውሽጢ ሃገር ዘሎ መክራ ረኻቢ
ክርህዎ ዝምህለል ዘሎ፡ ንእሹቶ ይኹን ዓቢ።

ይአክል ንበሎ፡ ውድብይ ውድብካ
ሰሚርካ ተቐለሰ፡ ከተድሕን እዛ ሃገርካ
ሰማእታት ክድበሱ፡ ክሓልፈሉ ህዝብኻ
ቀልጠፍካ በጥሶ ናይ ምልኪ ማሕለኻ።

ቀይሕ ባሕሪ ሒዝኻ'ዶ ህዝብኻ ተሞሚ
ኣቃሊሱ ዝተቐለሰ ህዝቢ'ዶ ትገብሮ ቆዛሚ
ጸለሎ ዝተኸድኑ፡ ዝናፍቕ ንዓሚ
ንመንእሰይ ኤርትራ ገይሮም፡ ኣብ ስደት ከዳሚ።

ደጋፋይ ተቐምግይ፡ ክኸውን ነበረዮ-ነበረ
ዝግግቶ የብሉን፡ ህዝቢ ምስ ሰመረ
ከምኡ ጌይሩ'ዩ፡ ህዝብና ጸላእቱ ዘበረረ
ምንጋር ኣየድልየኩምን ኢዩ፡ ናይ ትማሊ ሰረ።

ጸላእኻ ፍለጥ፡ ሞርሳይ ይክኣሎ
ብደቡብ የለን ሕጂ ጸላኢ ዝሕሎ
ይአኽለካ በሎ፡ ኢሳይያስ ዘታለሎ
ምልኪ ህግደፍ ከብቅዕ፡ ብግብሪ ይአክል በሎ።

ኢደይ-ኢደካ ንበል፡ ሃገር ከነድሕን
ህዝብና ክርህዎ፡ ልቡ እውን ክቐሰን
ደቁ ክሓቁፍ፡ ዝቐብሮ ከይሰእን
ተልዓል ኤርትራዊ ዓብን ንእሹቶይን።

መንእሰይ ተለዓል፡ ተሰእ ተበራብር
ብህዝባዊ ማዕበል፡ ህግደፍ ንክባረር
ዓድኻ ክትምለሰ፡ ከተካይድ ንቡር ሓዳር
ኣብ ሕቕፊ ስድራኻ፡ ከትሰርሕ ክትመሃር።

ኣኺሉ ኢዩ እቲ ሰዓት፡ ህግደፍ ምስንባት
ከብቅዕ ምክልባት ኣብ መክራ ስደት
መንእሰይ ከውጽኦ ህዝቡ፡ ካብ ጸልማት ደልሃመት
መላሲ የብሉን፡ እንተንቁዱ፡ እቲ ጅግና ሓዩት።

ጎይትኣም ኢማም (ካብ ሕ/መ/አመሪካ)